

"వద - ఆలా కాంటీన్ కు వెళ్ళు మాట్లాడుకుందాం .." కుర్చీలోంచి లేచాడు రాఘవరావు.

ఎప్పటిలా పైళ్ళు సర్దే ఆవసరం లేకపోయింది. నిన్న కట్టిన కట్టలు ఎక్కడివి అక్కడ ఆలాగే ఉన్నాయి.

రాఘవరావు తీవ్ర మనస్తాపంలో ఉన్నాడు.

"ఇంటిలో గొడవ జరిగిందోయి..." గేటు దాటి కాంటీన్ వెళ్ళు నడుస్తూ అన్నాడు రాఘవరావు.

"అరెరె !..."

"నువ్వు ఎప్పుడు వస్తావా, చెబుదామనే అనుకుంటున్నా - మనసులోని బాధను ఆ ప్రమిత్తునికి చెప్పుకోవడంలో అంతులేని సౌఖ్యం ఉంది విశ్వం."

ఆ మాట లంటున్నప్పుడు రాఘవ గొంతులోని జీరను గమనించాడు విశ్వం.

"మా నాన్నను చూడటానికి రేపు ఊరికి వెళ్తాను అన్నాను."

"ఉ..."

"దాంతో మొదలైంది గొడవ. మొన్ననే పోయి వచ్చావు కదా. మళ్ళీ అప్పుడే పోకపోతే నేం? - పోయినప్పు డల్లా వంద ఖర్చు - నెలకు రెండు సార్లు పోతే రెండొందలు - ఇలా ఆయితే సంసారం గడిచినట్టే : పిల్లల గతేం కావాలనుకున్నావ్? ఇప్పట్నుంచే పైసా పైసా కూడబెట్టకపోతే రేపు వాళ్ళ చదువులు, పెళ్ళిళ్ళు ఊరికినే అవుతాయా - అంటూ గొడవ చేసింది. ఈ ఖర్చు ఎప్పటికీ చేయబోతున్నానా విశ్వం? ఏదో ఆయన ఆరోగ్యం బాగాలేదు. మంచానపడ్డాడు కనుక ఒకటికి రెండుసార్లు పోయి రావాల్సి వస్తున్నది. దానికే సంసారం గుల్లవుతుందా? మరి అవుతున్న ఇతర ఖర్చుల మాటేవిటి? నా తండ్రిని చూసి రావడానికి వెళ్తే అది అనవసరవు ఖర్చా? నిజానికి ఈ వృద్ధాప్యంలో ఆయన్ని దగ్గరుండి చూసుకోవాలి - ఆలా చూడటానికి వెళ్తాను అన్నందుకే గయ్యాళిలా చేస్తున్నదే. రేపు ఇంటికి తీసుకొస్తే ఊరుకుంటుందా? అసలే ఇల్లు ఇరుకు అని గొడవ చేస్తుంది. ఏదో మాట అని ఆయన మనస్సు

వీరగొడుతుంది. అభిమానం చంపుకోలేక వెళ్ళిపోతాడు. నన్ను చదివింది, ఒక ఆపీసు ఉద్యోగిని చేయడానికి మానాన్న ఎంత శ్రమ పడ్డాడో ఆమె ఆర్థం చేసుకోదేం. కడుపు కట్టుకొని కూలి నాలి చేసి ఒక పూట తిని, ఒక పూట పస్తుండి నన్ను చదివిందాడు విశ్వం మా నాన్న. ఎప్పుడు ఆయనకు ఓ వంద రూపాయలు చేతిలో పెడదామంటే తయం - సంసారం గంగలో కలసి పోతుందట !”

వింటున్న విశ్వం గుండె వేగంగా కొట్టుకోసాగింది. రాఘవరావు భార్య మంగగారి ప్రవర్తన గురించి వింటుంటే తన భార్య ఉమామహేశ్వరి ఉరిమి చూసే గుడ్డతో, ఈసడింపు మొహంతో ఆతని కళ్ళలో కనిపించింది.

“ఆ ముసల్దాన్ని ఇక్కడి కెందుకు తీసుకొచ్చావ్ ? ఖళ్ళు ఖళ్ళున దగ్గు తుంటే మనకు నిద్రెలా పడుతుంది ? ఇంటి ఓనరు వూరుకుంటాడా ? వెంటనే ఇల్లు భారీ చేయమనడూ ?” అని అరుస్తున్నట్టు ఆతని చెవులకు వినిపించింది.

అనారోగ్యంగా ఉన్న తన తల్లిని నిన్ననే ఊరి నుంచి తీసుకొచ్చాడు దాక్టరుకు చూపిస్తే టి.బీ. అని తేలింది. ఎక్స్రే తీయాలి. మంచి మందులు వాడాలి. మంచి ఆహారం ఇవ్వాలి. దాక్టర్ పీజా నాకు రెండు వేలు కావాలి. ఉన్న ఫళంగా తనకు ఇంత డబ్బు ఇచ్చేదెవరు ? ఇప్పటికే ఆలస్యమైంది - పరిస్థితి విషమిస్తుందని దాక్టర్ వార్నింగ్ కూడా ఇచ్చాడు. అందుకే డబ్బు ప్రయత్నంలో ఉన్నాడు విశ్వం. ఆపీసులో అంత అప్పు ఇవ్వగలిగే వారు లేరు. అతనూ అడగలేడు.

వీరైనా బాంకులో తాకట్టు పెడదామని వచ్చేప్పుడు భార్య గొలుసు తెచ్చాడు. ఆ వివరాలు కనుక్కుపోదామని రాఘవరావు దగ్గరికి వస్తే ఆయన పరిస్థితి ఇది !

కాని రాఘవ రావు మాటలు విన్న తరువాత భార్య గొలుసు ముట్టు కుంటే ఎంత ప్రమాదమో అర్థమవసాగింది విశ్వానికి. ఆమెకు తెలియకుండా పెద్దెలోంచి గొలుసు తీసి చేతి బాగ్ లో వేసుకొని వచ్చేశాడు.

ఆ రోజు శుక్రవారం. తలస్నానం చేసే ముందు గొలుసును తీసి పెద్దెలో దాచింది. అప్పు గురించి తీవ్రంగా ఆలోచిస్తున్న విశ్వానికి గొలుసు సంగతి గుర్తు కొచ్చింది. ఆమెకు చెప్పే తీసుకొద్దాం అనుకున్నాడు. కాని, అపీసు హదావిడిలో వీలుపడలేదు. తరువాత చెప్పవచ్చులే అనుకున్నాడు.

ఆ 'తరువాత చెప్పవచ్చు-' ఎంత ప్రమాదమో ఇప్పు డర్థ మయింది విశ్వానికి. ఇంటికి వెళ్ళగానే "నా గొలు సేం చేశారు?". అని గట్టిగా అడిగిందో తల్లి ఆర్థం చేసుకుంటుంది. మనసులో భాధ పెట్టుకుంటుంది - ఏ మందులైనా ఇంకేం పనిచేస్తాయ్ ?

"ఇక ఆ గొలుసు మళ్ళీ చేతి కొచ్చినట్టే !" అని వెటకారం.

"ఎక్కడి కన్నా పోవాలంటే బోసి మెడతో పోడానికి సిగ్గుతో తస్తున్నాను."

ఇలాంటి మాటలు తల్లి జబ్బు గుండెకు శూలాల్లా గుచ్చుకోవూ ?

విశ్వం విలవిల్లాడిపోయాడు.

విశ్వం !"

ఉలిక్కి పడి చూశాడు విశ్వం.

"కాపీ చల్లారిపోతోంది - తీసుకో - అన్నాడు రాఘవరావు.

వన్ బై టూ చేసుకొని ఇద్దరూ తాగారు.

"వెనుకటి రోజుల్లో అత్తమావలను చూసి కోడలు భయపడేది. ఇప్పుడు కోడల్ని చూసి అత్తమావలు భయపడుతున్నారు. ముఖ్యంగా ఈ చదుకున్న ఆడవాళ్ళు అత్తమావలను మరి గడ్డపోవల కింద తీసిపడేస్తారేం ?" అంటూ వాపోయాడు రాఘవరావు.

మౌనంగా వింటున్నాడు విశ్వం. తనకు చెప్పుకొని కనీసం రాఘవ రావన్నా ఊరట పొందనీ అనుకుంటున్నాడు.

"ఈ కోడలూ ఒకనాడు అత్త అవుతుందికదా."

రాఘవరావు మాటల్ని వింటూ విశ్వం తన పరిస్థితిని తలపోస్తున్నాడు. తల్లిని ఊరి నుంచి తీసుకొస్తానని చెప్పినప్పుడు ఉమామహేశ్వరి మొహం

ఎలా ఉందా అని గుర్తు చేసుకుంటున్నాడు. అస్పష్టంగా ఏదో గొణిగినట్లు గుర్తు. మొహం చిట్టించి చూసిందేమో - తాను గమనించ లేదు.

రామవ అన్నట్లు నేటి కోడలు తాను కూడా ఒకనాడు అత్త అవుతుం దన్న విషయాన్ని మరచిపోతున్నది !

కాకపోతే ఏవిటి? రెండు సార్లు తండ్రిని చూడటానికి పోయి వస్తే రెండొందలు ఖర్చుట. దాంతో సంసారం గంగలో కలుస్తుందట. పిల్లల కెట్లా నట, ఆ బాధ్యత తమది మాత్రమే అయినట్లు మాట్లాడారు నేటి కోడళ్ళు.

మరోసారి ఉమామహేశ్వరి విశ్వం కళ్ళలో మెదిలింది.

పెళ్ళయిన కొత్తలో అలా కళ్ళలో కనిపించినపుడు ఒళ్ళు పులకరించి పోయేది. గుండెలో ఆనందపు లహరులు లేచి చూపులు మాటి మాటికి ఆసహ నంగా గడియారం వంక చూసేవి. అకస్మాత్తుగా ఆఫీసుకు హాలిడే డిక్టేర్ చేస్తే బాగుండు ననిపించేది. అక్కడికి ఆ ఏటి నెలవు లన్ని ఆ నెలలోనే ఖర్చు చేశాడు. ఆఫీసు పాను గాలి వేడిగా ఉండేది. ఫైళ్ళలో పెద్ద నైజు తేళ్ళు, జైరులు పాకేవి. కలం చేతికి ఎంతో బరువై పోయేది !

కాని ఇవ్వాళ్ళ... ఈ గొలుసు వ్యవహారం తరువాత... ఉమామహేశ్వరి కళ్ళలో కనిపిస్తే అత్రేయ విషాద గీతాలు విశ్వం గుండెలో ప్రతిధ్వని స్తాయి - ముఖ్యంగా తన కన్న తల్లిని ఆమె ఈసడించుకుంటుంది అని తలచు కున్నప్పుడల్లా ఆమె సంపెంగ ముక్కు కాని, నాజూకు ఒళ్ళు కాని అందంగా కనిపించడంలేదు.

"వెళ్ళామా విశ్వం !-"

"అ... పద."

లేచి నిల్చున్నాడు విశ్వం. రామవరావు వెంట తిరిగి ఆఫీసు హాలుకు వచ్చేశాడు. కుర్చీలో కూర్చున్నాడు.

పాను గాలి తగులుతున్నా విశ్వానికి ఉక్కపోతగానే ఉంది. మొహం తుడుచుకొని కర్చీవ్ తడిసి ముద్దయింది. ముక్కు వాసన కూడా వేస్తున్నది.

చాతీ మీది బటన్ తీయడం విశ్వానికి ఇష్టం ఉండదు. కాని ఆ రోజు తప్పలేదు. బటన్ విప్పి అప్పుడప్పుడు చాతీ మీదికి గాలి ఊదుకోసాగాడు.

వాతావరణం మరీ అంత వేడిగా లేదు - విశ్వం ఆలోచనలు వేడిగా ఉన్నాయి. అతని మనసు ఆందోళనగా ఉంది. అతను కూర్చున్న కుర్చీకి ముళ్ళు మొలిచాయి. అతని కళ్ళద్దాలు భూతద్దాలై పైళ్ళ కట్టలను గుట్టల్ని చేసి చూపిస్తున్నాయి.

చేతి బాగు వంక చూశాడు. భార్య గొలుసు ఉన్న ఆ బాగు పాము బుట్టలా కనిపించింది.

ఇంకా నయం, బాంకులో తాకట్టు పెట్టాడు కాదు. ఇంటి బతుకుకూడా నరకమైపోయేది. రాఘవ తన భార్య గయ్యాళితనం గురించి చెప్పి గొప్ప మేలు చేశాడు.

తాను ఆఫీసుకు వచ్చిన తరువాత ఉమ గొలుసు కోసం పెట్టె తెరిచి చూసిందేమో! ఎన్నెన్ని మాటలంటున్నదో!

చేతి బాగు - చేతి బాంబున్న బాగ్ లా కనిపించసాగింది.

ఆ ముళ్ళ కుర్చీ మీద .. ఆందోళనను మోస్తూ ఇక కూర్చోలేక పోయాడు విశ్వం.

సగం రోజు నెలవు పెట్టి ఇంటి ముఖం పట్టాడు

బస్సులో కూర్చున్నా ఉన్న మాటే గని మనోవేగం ముందు ఆ బస్సు వేగమెంత? భార్య గొలుసు కోసం పెట్టె తెరిచి చూసినట్లు ... కనిపించక పోయే సరికి శోకాలే మొదలుపెట్టిందో ... శ్లోకాలే మొదలుపెట్టిందో

“ఇంట్లోకి కొత్తగా వచ్చిన వాళ్ళెవరున్నారు?” అని ఆరాలే మొదలు పెట్టిందో

ఆ గదిలోనే ఉన్న అమ్మ ఆ మాటలు విని - “అమ్మా ... నే నట్లాంటి తాన్ని కాదమ్మా” అని దీనంగా అంటున్నది. గుడ్డ నిండా నీళ్లు కుక్కు తుంటున్నది.

విశ్వం కళ్ళలో నీళ్లు తిరిగాయి. ఎంత తప్పు చేశాడు! ఉమకు ఒక్క మాట చెబితే పోయేది. ఆమె వద్ద అంటే ఊరుకునేవాడు. అయినా ఆమెకు చెప్పొద్దు అని తాను అనుకోలేదు. బస్సుతొందరలో, ఆఫీసు హడావిడిలో వచ్చేశాడు.

ఉమ మాటలు పడలేక అమ్మ ఇప్పటికే ఊరు బస్సును వెదుక్కొంటూ బస్సు స్టేషన్లోనే ఉందో, రైలు స్టేషనుకు వెళ్ళే దారిలోనే ఉందో.

బస్సు వేగంగా పోతున్నది. కాని మెల్లగా నడుస్తున్నట్టు అనిపిస్తుంది విశ్వానికి. ఏమైంది ఈ డ్రైవర్ కు? తానే డ్రైవర్ సీట్లో కూర్చొని వేగంగా బస్సు తోలాలి అన్నంత తొందర. ఆటోలో పోయినా బాగుండేది. కండక్టర్ పాతవాడే. రోజూ మంచి వాడిలాగే కనిపించేవాడు. కాని ఆరోజు ... ఆ క్షణంలో యమకింకరునిలా ... ఎమర్జెన్సీ కాలంలోని పోలీసు బంట్రోతులా కనిపిస్తున్నాడు. అడుగడుగునా అతనే కదా బస్సును ఆపేదని విశ్వానికి కోపంగా ఉంది. టికెట్ ఇష్యూయింగ్ పాయింట్లు పెట్టిన వాడెవడో కనుక్తాని వాడి డొక్టర్ తన్నాలన్నంత కోపంగా ఉంది. నడిసే బస్సు సడన్ గా ఆగింది.

టికెట్ చెకింగ్.

విశ్వం అరికాలి మంట నెత్తి కెక్కింది. ఆ కాకీ దుస్తుల వాడి కాలర్ వట్టుకొని ఎడా పెడా వాయింబాలనిపించింది. ఆ ఒక్కరోజు .. ఆ ఒక్క బస్సును వదిలితే వాడి బాబు సొమ్మేం పోయింది ?

తొందర పనుల మీద వెళ్ళే జనం కూర్చున్న బస్సేదో ఈ చెకింగ్ వాళ్లు ఇట్టే పసిగట్టేస్తారు.

తృప్తిగా కట్నం తీసుకొని, కోడి పలావ్ బోజనం చేసి పళ్ళలో ఇరికిన వాటి తాలూకు అవశేషాలను తీరిగ్గా పుల్లతో తొలగించుకునే పండుగ అల్లుడిలా ... ఆ చెకింగ్ వాడు ఎంత మెల్లగా, నాజూగ్గా చూస్తున్నాడు టికెట్లని!

దిగి ఆటోలో వెళ్ళే? కిటికీలోంచి చూశాడు - ఆ ప్రాంతంలో ఆటో కాదు గదా - రిక్షా కూడా దొరకదు. ఆది ఏ చొరస్తా కాదు. ఏదో ఆటో ఖాళీగా తన కోసం అటువేపు ఎందుకు వస్తుంది? షాపు గంట నడిస్తే కాని ఆటోలు దొరికే చొరస్తా రాదు.

హత్య చేసే దృశ్యమున్న సీనిమా చూడటానికే ఇష్టపడని విశ్వానికి ఆ క్షణంలో కాకి దుస్తుల ఇన్ స్పెక్టరును హత్య చేయాలన్నంత కోపం వచ్చింది.

ఒడిలోని చేతి బాగు పాకిస్తాన్ తయారు చేస్తున్న అణు బాంబులా కనిపించింది.

“చలో బాయ్ పోనియ్యవయ్యా బస్సు....పోనియ్ ... డ్రైవర్ పోనియ్ ప్లీజ్ అందరి దగ్గర టికెట్లున్నాయి.”

మరో అరగంట సేపు విశ్వం మనసును వేధించి ... వేధించి ఆ బస్సు ఓ సారా దుకాణం ముందు ఆగింది. అంటే దరిదాపుల్లో ఆర్టీసీ స్టాప్ ఉందన్న మాట!

పరుగు లాంటి నడకతో విశ్వం ఇల్లు చేరుకున్నాడు. పరుగు లాంటి నడక పందాలు గనుక ఉంటే ఆ క్షణంలో విశ్వం విశ్వానికి ఫస్ట్ వచ్చేవాడు.

భార్య వాకిట్లో ఎదురు కాలేదు. హమ్మయ్య! శుభ సూచకం అనుకున్నాడు.

అమ్మ వసారాలో పడుకొని ఉంది.

మనస్సుకు శాంతి కలిగింది.

‘అమ్మా!’ అని అమెకు లేవలేదు ‘ఉమా’ అని కేక వేయలేదు. అసలు అలవాటు ప్రకారం కాళ్ళైవా కనుక్కోలేదు. చెప్పలు విడిచి సూచక బెడ్ రూముకు నడిచాడు.

నడిచాడా, బెడ్ రూములోకి ఉరికాడు. ఆత్రంగా చేతి జేగ్ తెరిచాడు.

అందులో-

పాకిస్తాన్ అణు బాంబు లేదు-

సాము లేదు-

ఉమ గాలుసు లేదు!

నిలువునా నిర్భాంతపోయాడు విశ్వం!

మరోసారి బాగ్ లో వెదికాడు. ఆఫీసు కాగితాలు, పేరుకుపోయిన అక్కరకు రాని కాగితాలు పగలబడి నవ్వుతున్నాయి.

ముచ్చెమటలు పోశాయి ఏళ్ళానికి.

మళ్ళీ బాగు నంతా వెదికి చూశాడు. కాగితాల్ని వెదికాడు. తీసి దేబుర్ మీద కుప్ప పెట్టాడు ఉమ గొలుసున్న పొట్లం కనిపించ లేదు.

బాగ్ ను దులిపి చూశాడు.

ఎన్నిసార్లు దులిపినా ఏముంది? అదేమన్నా పి. సి. సర్కార్ చేతి బాగా, చెప్పిన వస్తువు దూకడానికి!

ఉమ గొలుసు లేదు.

ఎక్కడ పడిపోయిందో ఏమో!

తల పట్టుకొని కుర్చీలో కూలబడిపోయాడు విశ్వం. ముందు పాకెట్ తప్ప గొలుసున్న పాకెట్ తెరవనే లేదు కదా, మరి బాగ్ లోంచి గొలుసు ఎలా మాయమైంది? ఆఫీసులో కూడా బ్రద్రంగా అల్మారాలో దాచాడే! రాఘవ రావుతో కాంటీన్ కు వెళ్ళినప్పుడు అల్మేరాకు తాళం కూడా వేశాడే-

ఎక్కడ పడిపోయింది?

ఎక్కడని వెదుకుతాడు?

బాంకులో తాకట్టుపెట్టి డబ్బు తెచ్చిన వాడైనా కాదు. ఇల్లాలి పోరు చవిచూస్తే చూశాడు. తల్లికి మంగులైనా తెచ్చేవాడు.

గొలుసు పోయింది అంటే ఉమ నమ్ముతుందా? రాత గీసిన బ్రహ్మను పాలు పోసిన పోలయ్యను కలిపి తిడుతుందా?

తల్లికి మందులు కావాలి అని డైరెక్టుగా చెప్పవచ్చుగా- అమ్మేసి గొలుసు పోయిందని బాంకుతున్నావా అని పోట్లాటకే దిగుతుందా?

గొలుసు పోయిన నష్టం భరించడానికైనా సిద్ధమే కాని ఉమ పోరును, ఆ తరవాత తల్లివడే ఆవేదనను తలచుకుంటే అతని గుండె చెరువవుతున్నది. కాళ్ళూ చేతులూ వణుకుతున్నాయి.

బయట అలికి డయింది.

పక్కింటావిడతో కలిసి వస్తున్నది ఉమ.

మార్నింగ్ షోకు పోయిందేమోనని మరో సారై తే విశ్వం కోపానికున్న విశ్వ రూపాలన్నీ ధరించే వాడే.

కాని ఆ రోజు మార్నింగ్ షోను అంత తొందరగా వదిలిన థియేటర్ ను కసితీరా మనసులో తిట్టుకుంటున్నాడు. భారంగా కళ్లు మూసుకున్నాడు.

అసలు గొలుసు పోలేదేమో - తానే ఇంట్లో మరిచిపోయాడు కాబోలు. ఆ ఊహ ఎంతో ఊరట కలిగించింది. నరకలోకానికి సగం దూరంలోనే ఉన్న ప్రాణాలు వెనక్కు తిరిగి వచ్చేకాదు.

హమ్మయ్య గొలుసు ఉమ మెడలోనే ఉందేమో ఇందాక ఉమ అలికిడి విని బెదిరిపోయిన విశ్వం ఇప్పుడు ఉమ ఇంట్లో అడుగు పెట్టే క్షణాల కోసం ఎదురు చూస్తున్నాడు.

రాగానే ఆమె మెడలో గొలుసు కనిపించి తీరుతుందని ఆతని నమ్మకం.

కాని నమ్మకాలు నమ్మకంగా నిజాలు కావు గదా! ఉమ బోసి మెడ చూసి విశ్వం గుండె ఆగినంత పనయింది.

అంటే ఆమె ఇంకా పెట్టె తీసి చూడలేదన్నమాట! గొలుసు లేని విషయం ఆమెకు తెలియదు. ఇంట్లో అడుగు పెట్టిన భార్యకు మొహం చూపించలేక తల దించుకున్నాడు విశ్వం.

“అప్పుడే వచ్చారే?”

ఉమ నవ్వుతూ దగ్గరగా వచ్చింది.

“అదోలా ఉన్నారేం, ఒంట్లో బాగా లేదా?” నుదుటి మీద చెయ్యి వేసి చూసింది.

“ఈ చెమట లేవితీ! అరెరె ఒళ్ళంతా చల్లబడిందే!” కంగారుగా ఫాన్ వేసి ఆతని చెమట దుస్తులు మార్చే ప్రయత్నంలో పడింది ఉమ.

ఆ బోసి మెడ... ఆ మంచి మాటల కాంబినేషన్ ఉగాది పచ్చడిని గుర్తుకు తెస్తున్నాయి.

ఆమె అనురాగానికి పొంగిపోవాలా... ఆ బోనీ మెడ ఇంకా స్వేచ్ఛా
స్పృష్టించబోయే తుపానును తలచుకొని క్రుంగిపోవాలా?

“అత్యయ్యకు ఎక్స్రే తీయించుకొచ్చాను..”

“ఉ...”

“టీ. బి. కావచ్చు అన్నారేమో డాక్టర్.”

“ఆ...”

“రేపు నెలవు పెట్టండి. పొద్దున్నే ఎక్స్రే కాపీ ఇస్తానన్నారు. డాక్టర్
దగ్గరికి తీసుకెళ్ళాం. అత్యయ్యకు త్వరలోనే నయమవుతుంది. మీరేం కంగారు
పడకండి.”

విశ్వానికి తా నే విశ్వంలో ఉన్నాడో అర్థం కాలేదు.

“ఉమా!” ఆమె అర్థంగాక ఇంకా బెదురుగానే చూస్తున్నాడు.

“ఉమా!”

“ఉ... ముందీ డ్రెస్ చేంజ్ చేసుకోండి తరువాత మాట్లాడుకుందాం.”

“ఉమా...”

“ఉ... కాళ్ళూ చేతులూ కడుక్కొని రండి. వేడి వేడి కాఫీ తాగుతూ
మాట్లాడుదురు.”

“ఉమా...”

“ఉ...”

“ఉమా... నీ... గొ... లు... ను...”

నవ్వింది ఉమ.

ఆ నవ్వు అర్థమై అర్థం కానట్టుగా ఉంది విశ్వానికి.

నాకు తెలుసు నువ్వు తీసుకపోయావనా? లేక ఉందిలే పెట్టెలో అనా!

ఎందుకా నవ్వు?

"అది కాదు ఉమా... నీ గొలుసు..."

"నా దగ్గర మీ కెందుకు దాపరికం చెప్పండి. మీ బాధ్యత నా బాధ్యత కాదా. డబ్బుకు మీరెంత ఇబ్బంది పడుతున్నారో నాకు తెలియదా? మీరు గొలుసు తాకట్టు పెడితే, అమ్మితే కాదన్నానా?"

విశ్వం కళ్ళలో గిర్రున నీళ్లు తిరిగాయి.

"ఉమా... నీ గొలుసు పోయింది ఉమా. నేనే పోగొట్టాను."

"పిచ్చి శ్రీవారూ- ఎక్కడ పోగొట్టారో చెప్పండి?"

"నిజం ఉమా. బాంకులో తాకట్టు పెడదామని తీసుకెళ్ళా. కాని ఎక్కడో పడిపోయింది."

"ఉహు..." నవ్వుతోంది ఉమ.

"నిజం ఉమా."

"ఎక్కడా పడిపోలేదు ఇంట్లా టేబుల్ మీదే ఉంది. తీసుకోబోయి నేను ఏమంటానో నని భయపడి టేబుల్ మీద వదిలి వెళ్ళారు కదూ? ఇంతేనా మీరు నన్ను అర్థం చేసుకుంది? అత్తయ్య మీ కెంతో నా కంటే కదా ఆమెను చూసుకునే బాధ్యత మనిద్దరిదీ కాదా? ఆమె ఆరోగ్యం బాగుపడటం కంటే మనం ఇప్పుడు కోరుకునేది ఏముంది చెప్పండి? మీరు బాంకులో గొలుసు పెట్టడానికి తటపటాయిస్తున్నారని గమనించి నేనే కామాక్షమ్మ వదిలతో వెళ్ళి ఫ్రెడెన్షియల్ బాంక్ లో తాకట్టు పెట్టాను."

డబ్బు, రసీదు భర్త చేతికి అందించింది ఉమ.

"ఉమా!" తన కళ్ళను .. తన చెవుల్ని... తన స్థితిని తానే నమ్మలేక పోయాడు విశ్వం.

అతని మెడ చుట్టూ అనురాగపు గొలుసును వేసి మల్లె కంటే అందంగా నవ్వింది ఉమ.

[ఆంధ్రప్రభ వీక్షి 22.6.1988]

